

မန္တလေးမြို့တော်စည်ပင်သာယာရေးကော်မတီ

တိရစ္ဆာန်မွေးမြူခြင်းနှင့်

ထိန်းသိမ်းခြင်းဆိုင်ရာနည်းဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	အခန်း(၁) အမည်နှင့် အဓိပ္ပာယ်ဖော်ပြချက်	၁	၂
၂	အခန်း(၂) တိရစ္ဆာန်များကျန်းမာရေး	၂	၃
၃	အခန်း(၃) တိရစ္ဆာန်မွေးမြူခြင်း၊ ထိန်းသိမ်းခြင်းနှင့် သယ်ဆောင်ခြင်းများကို ကြီးကြပ်ခြင်း	၃	၅
၄	အခန်း(၄) အများပြည်သူ၏ ကျန်းမာရေးကို အန္တရာယ် ဖြစ်စေသည့် တိရစ္ဆာန်များအား သုတ်သင်ရှင်းလင်းခြင်း	၅	၈
၅	အခန်း(၅) တိရစ္ဆာန်ထောင်ရှိ တိရစ္ဆာန်များနှင့် စပ်လျဉ်း၍ ကြီးကြပ်ဆောင်ရွက်ခြင်း	၈	၉
၆	အခန်း(၆) စီမံခန့်ခွဲရေးနည်းလမ်းအရ အရေးယူခြင်း	၁၀	၁၁
၇	အခန်း(၇) အထွေထွေ	၁၁	-

မန္တလေးတိုင်းဒေသကြီးအစိုးရအဖွဲ့

မန္တလေးမြို့တော်စည်ပင်သာယာရေးကော်မတီ

တိရစ္ဆာန်မွေးမြူခြင်းနှင့် ထိန်းသိမ်းခြင်းဆိုင်ရာနည်းဥပဒေများ

အမိန့်ကြော်ငြာစာအမှတ် ၉/၂၀၁၅

၁၃၇၇ ခုနှစ်၊ ကဆုန်လပြည့်ကျော် ၁၂ ရက်

(၂၀၁၅ ခုနှစ်၊ မေလ ၁၄ ရက်)

မန္တလေးတိုင်းဒေသကြီးအစိုးရအဖွဲ့သည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေး ဥပဒေပုဒ်မ ၁၃၅၊ ပုဒ်မခွဲ (က)အရ အပ်နှင်းထားသော လုပ်ပိုင်ခွင့်ကိုကျင့်သုံး၍ အောက်ပါ နည်းဥပဒေများကို ထုတ်ပြန်လိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤနည်းဥပဒေများကို မန္တလေးမြို့တော်စည်ပင်သာယာရေးကော်မတီ တိရစ္ဆာန်မွေးမြူခြင်း နှင့် ထိန်းသိမ်းခြင်းဆိုင်ရာ နည်းဥပဒေများဟု ခေါ်တွင်စေရမည်။

၂။ ဤနည်းဥပဒေများတွင် ပါရှိသော စကားရပ်များသည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေးဥပဒေတွင် ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) **အိမ်မွေးတိရစ္ဆာန်** ဆိုသည်မှာ ခွေး၊ ကြောင်၊ မျောက်၊ ယုန်၊ ပူး၊ ငှက်နှင့် အလှမွေးငါး တို့ကိုဆိုသည်။ ယင်းစကားရပ်တွင် ကော်မတီက အိမ်မွေးတိရစ္ဆာန်အဖြစ် အခါအားလျော်စွာ သတ်မှတ်သည့် တိရစ္ဆာန်လည်း ပါဝင်သည်။
- (ခ) **တိရစ္ဆာန်ထောင်** ဆိုသည်မှာ တိရစ္ဆာန်များကို ထိန်းသိမ်းရန်အတွက် ကော်မတီက သတ်မှတ်သည့်နေရာကို ဆိုသည်။
- (ဂ) **စစ်ဆေးရေးဝန်ထမ်း** ဆိုသည်မှာ ကော်မတီ သို့မဟုတ် ဌာနက မြို့တော်နယ်နိမိတ် အတွင်း တိရစ္ဆာန်မွေးမြူခြင်းနှင့် ထိန်းသိမ်းခြင်းဆိုင်ရာလုပ်ငန်းများနှင့် စပ်လျဉ်း၍ စစ်ဆေးရန် တာဝန်ပေးအပ်ခြင်းခံရသော ဝန်ထမ်းကိုဆိုသည်။

- (ဃ) လိုင်စင် ဆိုသည်မှာ ကော်မတီက ထုတ်ပေးသည့် တိရစ္ဆာန်မွေးမြူခွင့် လိုင်စင် တိရစ္ဆာန်အရှင် ရောင်းချခွင့်လိုင်စင်နှင့် အန္တရာယ်ဖြစ်စေသည့် တိရစ္ဆာန်များကို သတ်ခွင့်လိုင်စင်ကိုဆိုသည်။
- (င) ခွင့်ပြုချက် ဆိုသည်မှာ သတ်မှတ်သည့်နယ်မြေဒေသတွင် ကျွဲ၊ နွား တိရစ္ဆာန် ထိန်းကျောင်းခြင်း၊ မောင်းနှင်ခြင်း၊ ဆွဲယူခြင်း၊ စီးနင်းခြင်း သို့မဟုတ် သယ်ဆောင်ခြင်းများအတွက် ဤနည်းဥပဒေများအရ ထုတ်ပေးသော ခွင့်ပြုချက်ကို ဆိုသည်။
- (စ) ဌာန ဆိုသည်မှာ ဤနည်းဥပဒေများပါ ကိစ္စရပ်များကို ဆောင်ရွက်နိုင်ရန် ကော်မတီက သတ်မှတ်တာဝန်ပေးအပ်သည့် ဌာနကို ဆိုသည်။

အခန်း(၂)

တိရစ္ဆာန်များကျန်းမာရေး

၃။ ကော်မတီသည် မြို့တော်နယ်နိမိတ်အတွင်း အများပြည်သူစားသုံးရန် မွေးမြူထားသော တိရစ္ဆာန်များ၏ ကျန်းမာရေးနှင့် ဖွံ့ဖြိုးရေးလုပ်ငန်းများကို ဆောင်ရွက်ရာတွင် သက်ဆိုင်ရာ မွေးမြူရေးနှင့် ကုသရေးဦးစီးဌာနနှင့် ညှိနှိုင်းဆောင်ရွက်ခြင်း သို့မဟုတ် သီးခြားအစီအစဉ်ဖြင့် ဆောင်ရွက်ခြင်းပြုနိုင်သည်။

၄။ ကော်မတီသည် မြို့တော်နယ်နိမိတ်အတွင်း ဘေးအန္တရာယ်ဖြစ်စေနိုင်သည့် တိရစ္ဆာန် အစာများ ရောင်းချနေသည်ကို စစ်ဆေးတွေ့ရှိလျှင် ရောင်းချခြင်းမပြုရန် တိရစ္ဆာန်ကျန်းမာရေးနှင့် ဖွံ့ဖြိုးရေးဥပဒေနှင့်အညီ တားမြစ်ပိတ်ပင်နိုင်ရေးအတွက် သက်ဆိုင်ရာမွေးမြူရေးနှင့် ကုသရေး ဦးစီးဌာနသို့ အကြောင်းကြားရမည်။

၅။ ကော်မတီသည် မြို့တော်နယ်နိမိတ်အတွင်း တိရစ္ဆာန်များတွင် ကူးစက်ရောဂါ မဖြစ်ပွားစေရေးနှင့် တိရစ္ဆာန်များမှ လူများသို့ ကူးစက်ရောဂါမဖြစ်ပွားစေရေးအတွက် လိုအပ်သော ကြိုတင်ကာကွယ်မှု အစီအမံများ ချမှတ်ဆောင်ရွက်ခြင်း၊ ကူးစက်ရောဂါဖြစ်ပွားသည့်ဒေသတွင် ရောဂါဖြစ်ပွားမှု ပပျောက်စေရန်နှင့် အခြားနေရာဒေသများသို့ ရောဂါကူးစက်ပျံ့နှံ့ခြင်းမရှိစေရန် ကော်မတီအစီအစဉ်ဖြင့်လည်းကောင်း၊ မွေးမြူရေးနှင့် ကုသရေးဦးစီးဌာနနှင့် ညှိနှိုင်း၍လည်းကောင်း၊ သက်ဆိုင်ရာအစိုးရဌာနအဖွဲ့အစည်းများနှင့် ညှိနှိုင်း၍လည်းကောင်း ဆောင်ရွက်ရမည်။

၆။ ကော်မတီသည် မြို့တော်နယ်နိမိတ်အတွင်း -

- (က) တိရစ္ဆာန်များအား ကာကွယ်ဆေးများ ထိုးပေးရန်နှင့် ဆေးဝါးကုသရန်အတွက် လည်းကောင်း၊ တိရစ္ဆာန်များတွင် ကူးစက်ရောဂါ မဖြစ်ပွားစေရန်နှင့် တိရစ္ဆာန်များမှ

လူများသို့ ကူးစက်ရောဂါ မဖြစ်ပွားစေရန်အတွက်လည်းကောင်း၊ အခါအားလျော်စွာ လိုအပ်သည့် ဆေးကုသမှုနှင့် ဓာတ်ခွဲစစ်ဆေးမှုများကို စီစဉ်ဆောင်ရွက်ရမည်။

- (ခ) နည်းဥပဒေခွဲ (က) အရ ကော်မတီပိုင် တိရစ္ဆာန်ဆေးကုခန်းနှင့် ဓာတ်ခွဲခန်းများကို သင့်လျော်သည့်နေရာတွင် ဖွင့်လှစ်နိုင်သည်။
- (ဂ) နည်းဥပဒေခွဲ(ခ)အရ ဖွင့်လှစ်ထားသော တိရစ္ဆာန်ဆေးကုခန်းအတွက် တိရစ္ဆာန် ဆေးကုဆရာဝန်၊ ကြီးကြပ်ရေးမှူးနှင့် ဓာတ်ခွဲခန်းမှူးများကို ခန့်ထားရမည်။

၇။ ကော်မတီသည် တိရစ္ဆာန်ကျန်းမာရေးနှင့် ဖွံ့ဖြိုးရေးဥပဒေအရ မွေးမြူရေးနှင့် ကုသရေး ဦးစီးဌာနက တိရစ္ဆာန်နှိပ်စက်ညှဉ်းပန်းခြင်းမှ ကာကွယ်ရေးလုပ်ငန်းများ ဆောင်ရွက်ရာတွင် မြို့တော်နယ်နိမိတ်အတွင်း ယင်းလုပ်ငန်းများကို ထိရောက်အောင်မြင်စွာ အကောင်အထည်ဖော် ဆောင်ရွက်နိုင်ရေးအတွက် လိုအပ်သည်များကို ကူညီခြင်း၊ ပူးပေါင်းဆောင်ရွက်ခြင်း ပြုနိုင်သည်။

အခန်း(၃)

တိရစ္ဆာန်မွေးမြူခြင်း၊ ထိန်းသိမ်းခြင်းနှင့် သယ်ဆောင်ခြင်းများကို ကြီးကြပ်ခြင်း

၈။ မြို့တော်နယ်နိမိတ်အတွင်း ကျွဲ၊ နွားတိရစ္ဆာန်ကို မွေးမြူလိုသူ သို့မဟုတ် အိမ်မွေးတိရစ္ဆာန် ကိုဖြစ်စေ၊ ကြက်၊ ဘဲ၊ ငှက်၊ တစ်မျိုးမျိုးကိုဖြစ်စေ စီးပွားရေးအလို့ငှာ မွေးမြူရေးလုပ်ငန်း လုပ်ကိုင် လိုသူသည် လိုင်စင်ရရှိရန် သတ်မှတ်ချက်များနှင့်အညီ ကော်မတီသို့ လျှောက်ထားရမည်။

၉။ ကော်မတီသည် နည်းဥပဒေ ၈ အရ လျှောက်ထားချက်ကို သတ်မှတ်ချက်များနှင့်အညီ စိစစ်ပြီး စည်းကမ်းချက်များသတ်မှတ်၍ လိုင်စင်ထုတ်ပေးရန် ခွင့်ပြုပါက သတ်မှတ်သည့် လိုင်စင်ခကို ပေးသွင်းစေပြီး လိုင်စင်ကို လျှောက်ထားသူအား ထုတ်ပေးရမည်။ ငြင်းပယ်ပါက လျှောက်ထားသူထံ ရက်ပေါင်း(၃၀)အတွင်း စာဖြင့် အကြောင်းကြားရမည်။

၁၀။ လိုင်စင်သက်တမ်းသည် လိုင်စင်ထုတ်ပေးသည့်နေ့ရက်မှစ၍ အကျုံးဝင်သည့် ဘဏ္ဍာရေးနှစ် တစ်နှစ်အတွင်းသာ ဖြစ်သည်။

- ၁၁။ လိုင်စင်ရရှိသူသည် -
 - (က) လိုင်စင်ပါ စည်းကမ်းချက်များကို လိုက်နာရမည်။
 - (ခ) ကော်မတီက အခါအားလျော်စွာ ထုတ်ပြန်သော အမိန့်နှင့် ညွှန်ကြားချက်များကို လိုက်နာရမည်။

၁၂။ လိုင်စင်ရရှိသူသည် လိုင်စင်သက်တမ်းကုန်ဆုံးပြီးနောက် လုပ်ငန်းကို ဆက်လက်လုပ်ကိုင်လိုပါက လိုင်စင်သက်တမ်းတိုးမြှင့်ပေးရန် သက်တမ်းမကုန်ဆုံးမီ အနည်းဆုံးရက်ပေါင်း (၃၀) ကြိုတင်၍ သတ်မှတ်ချက်များနှင့်အညီ ကော်မတီသို့ လျှောက်ထားရမည်။

၁၃။ ကော်မတီသည် နည်းဥပဒေ ၁၂ အရ လျှောက်ထားချက်ကို စိစစ်ပြီး လိုင်စင်သက်တမ်းတိုးမြှင့်ပေးခြင်း သို့မဟုတ် ငြင်းပယ်ခြင်းပြုနိုင်သည်။

၁၄။ လိုင်စင်ရရှိသူသည် နည်းဥပဒေ ၁၂ နှင့်အညီ လိုင်စင်သက်တမ်းတိုးမြှင့်ပေးရန် လျှောက်ထားခဲ့ပြီးဖြစ်လျှင် ကော်မတီက လိုင်စင်သက်တမ်းတိုးမြှင့်ပေးခြင်း ရှိမရှိ အကြောင်းကြားချက်ကို လက်ခံရရှိသည့်နေ့အထိ လုပ်ငန်းကိုဆက်လက် လုပ်ကိုင်ခွင့်ရှိသည်။

၁၅။ (က) လိုင်စင်ရရှိသူသည် လိုင်စင်ပျောက်ဆုံးခြင်း သို့မဟုတ် ပျက်စီးခြင်းကြောင့် လိုင်စင်မိတ္တူမှန်ရရှိလိုပါက ခိုင်လုံသော အထောက်အထားပူးတွဲ၍ ကော်မတီသို့ လျှောက်ထားရမည်။

(ခ) ကော်မတီသည် နည်းဥပဒေခွဲ(က)အရ လျှောက်ထားချက်ကို စိစစ်၍ လိုင်စင်ခနှုန်းထား၏(၅၀)ရာခိုင်နှုန်းကို ဒဏ်ကြေးငွေပေးသွင်းစေပြီး လိုင်စင်မိတ္တူမှန်ကို လျှောက်ထားသူအား ထုတ်ပေးရမည်။

၁၆။ မြို့တော်နယ်နိမိတ်အတွင်း အောက်ပါကိစ္စတစ်ရပ်ရပ်ကို ပြုလုပ်လိုသူသည် ခွင့်ပြုချက်ရရှိရန် သတ်မှတ်ချက်များနှင့်အညီ ကော်မတီသို့ လျှောက်ထားရမည်-

- (က) အများပြည်သူအား အန္တရာယ်ဖြစ်စေနိုင်သည်ဟု ကော်မတီက သတ်မှတ်သော တိရစ္ဆာန်ကို မွေးမြူခြင်း၊
- (ခ) မှတ်ပုံတင်ရန် လိုအပ်သည်ဟု ကော်မတီက သတ်မှတ်သော အိမ်မွေးတိရစ္ဆာန်ကို မွေးမြူခြင်း၊
- (ဂ) ကော်မတီကသတ်မှတ်သည့် နယ်မြေဒေသတွင် ကျွဲ၊ နွားတိရစ္ဆာန်ကို ထိန်းကျောင်းခြင်း၊ မောင်းနှင်ခြင်း၊ ဆွဲယူခြင်း၊ စီးနင်းခြင်း သို့မဟုတ် သယ်ဆောင်ခြင်း။

၁၇။ ကော်မတီသည် နည်းဥပဒေ ၁၆ အရ လျှောက်ထားချက်ကို သတ်မှတ်ချက်များနှင့် အညီ စိစစ်ပြီး ခွင့်ပြုချက်ထုတ်ပေးနိုင်သည်။

၁၈။ နည်းဥပဒေ ၁၇ အရ ထုတ်ပေးသော အိမ်မွေးတိရစ္ဆာန်မွေးမြူရန် ခွင့်ပြုချက်ရရှိသူသည် -

(က) ခွင့်ပြုချက်ပါ စည်းကမ်းချက်များကို လိုက်နာရမည်။

- (ခ) ကော်မတီနှင့် ဌာနတို့က အခါအားလျော်စွာ ထုတ်ပြန်သော အမိန့်နှင့် ညွှန်ကြားချက်များကို လိုက်နာရမည်။
- (ဂ) ကာကွယ်ဆေးထိုးနှံခြင်း၊ လည်ပတ်တံဆိပ်များ တပ်ဆင်ခြင်းနှင့် အခြားအခွန်အခများပေးဆောင်ခြင်းတို့ကို ဆောင်ရွက်ရမည်။

၁၉။ ကော်မတီသည် -

- (က) မြို့တော်နယ်နိမိတ်အတွင်း ကျွဲ၊ နွားတိရစ္ဆာန်၊ အိမ်မွေးတိရစ္ဆာန်နှင့် ကြက်၊ ဘဲ၊ ငှက်၊ မွေးမြူခြင်းများကို သက်သေနှစ်ဦးနှင့်အတူ အခါအားလျော်စွာ စစ်ဆေးမှုများ ပြုလုပ်နိုင်ရန် စစ်ဆေးရေးဝန်ထမ်းများကို လိုအပ်သလို ခန့်ထားတာဝန်ပေးအပ်နိုင်သည်။
- (ခ) နည်းဥပဒေခွဲ(က)အရ စစ်ဆေးရာတွင် မွေးမြူရန် လိုင်စင် သို့မဟုတ် ခွင့်ပြုချက်ပါ စည်းကမ်းချက်များကို လိုက်နာဆောင်ရွက်ထားခြင်းမရှိကြောင်း တွေ့ရှိလျှင်ဖြစ်စေ၊ မွေးမြူရန် လိုင်စင် သို့မဟုတ် ခွင့်ပြုချက်မရှိဘဲ မွေးမြူကြောင်း စစ်ဆေးတွေ့ရှိလျှင်ဖြစ်စေ အရေးယူ ဆောင်ရွက်နိုင်သည်။
- (ဂ) မြို့တော်နယ်နိမိတ်အတွင်း သတ်မှတ်ထားသည့် နယ်မြေဒေသတွင် ခွင့်ပြုချက်မရှိဘဲ ကျွဲ၊ နွားတိရစ္ဆာန်ကို ထိန်းကျောင်းခြင်း၊ မောင်းနှင်ခြင်း၊ ဆွဲယူခြင်း၊ စီးနင်းခြင်း သို့မဟုတ် သယ်ဆောင်ခြင်းနှင့် စပ်လျဉ်းပြီး ထုတ်ပြန်ထားသော စည်းကမ်းချက်နှင့် ညွှန်ကြားချက်များကို လိုက်နာခြင်းမရှိ အခါအားလျော်စွာ စစ်ဆေးစေပြီး ထုတ်ပြန်ထားသော စည်းကမ်းချက်နှင့် ညွှန်ကြားချက်များကို လိုက်နာခြင်းမရှိကြောင်း တွေ့ရှိလျှင် အရေးယူဆောင်ရွက်နိုင်သည်။

၂၀။ ကော်မတီသည် လိုင်စင်ခ၊ လိုင်စင်သက်တမ်းတိုးမြှင့်ခ၊ ဒဏ်ကြေးငွေနှင့် အခွန်အခတို့ကို သတ်မှတ်ခြင်း၊ ပြင်ဆင်သတ်မှတ်ခြင်း ပြုနိုင်သည်။

အခန်း(၄)

အများပြည်သူ၏ ကျန်းမာရေးကို အန္တရာယ်ဖြစ်စေသည့် တိရစ္ဆာန်များအား သုတ်သင်ရှင်းလင်းခြင်း

၂၁။ ကော်မတီသည် မြို့တော်နယ်နိမိတ်အတွင်း အများပြည်သူ၏ကျန်းမာရေးကို အန္တရာယ်ဖြစ်စေသည့် ခွေးလေ၊ ခွေးလွင့်၊ ကြက်နှင့် ရောဂါပိုးသယ်ဆောင်တတ်သည့် အခြားတိရစ္ဆာန်များအား သုတ်သင်ရှင်းလင်းရေးလုပ်ငန်းကို အခါအားလျော်စွာဆောင်ရွက်ရမည်။

၂၂။ ကော်မတီသည် နည်းဥပဒေ ၂၁ ပါ လုပ်ငန်းကိုဆောင်ရွက်နိုင်ရန် အဖွဲ့အစည်းတစ်ရပ်ရပ် သို့မဟုတ် ပုဂ္ဂိုလ်တစ်ဦးဦးအား လေလံစနစ်ဖြင့်ဖြစ်စေ၊ တင်ဒါစနစ်ဖြင့်ဖြစ်စေ၊ အခြားသင့်လျော် သည့်နည်းဖြင့်ဖြစ်စေ စည်းကမ်းချက်များ သတ်မှတ်၍ လိုင်စင်ထုတ်ပေးနိုင်သည်။

၂၃။ ကော်မတီသည် -

- (က) နည်းဥပဒေ ၂၂ အရ ဆောင်ရွက်ခွင့်ရရှိသူ၏ လုပ်ငန်းဆောင်ရွက်ချက်အပေါ် လိုအပ်သလို ကြီးကြပ်လမ်းညွှန်ခြင်း ပြုနိုင်သည်။
- (ခ) ဆောင်ရွက်ခွင့်ရရှိသူက ကော်မတီ၏ ကြီးကြပ်လမ်းညွှန်ချက်နှင့်အညီ ဆောင်ရွက် ခြင်းမပြုပါက ခွင့်ပြုချက်ကို ပြန်လည်ရုပ်သိမ်း၍ အခြားအဖွဲ့အစည်း တစ်ရပ်ရပ် သို့မဟုတ် ပုဂ္ဂိုလ်တစ်ဦးဦးအား နည်းဥပဒေ ၂၂ ပါ နည်းလမ်းအတိုင်း ဆောင်ရွက် ခွင့်ပြုနိုင်သည်။

၂၄။ ကော်မတီက တာဝန်ပေးအပ်ခြင်းခံရသည့် ဝန်ထမ်းသည် စည်ပင်သာယာ လမ်းပေါ်တွင် စည်းကမ်းမဲ့သွားလာနေသော သို့မဟုတ် ပိုင်ရှင်ဖြစ်သူက စည်းကမ်းမဲ့လွှတ်ထားသော ကျွဲ၊ နွား တိရစ္ဆာန်နှင့် အိမ်မွေးတိရစ္ဆာန်များကို အချိန်မရွေး ဖမ်းဆီးခွင့်ရှိသည်။ ယင်းသို့ ဖမ်းဆီးရမိသော ကျွဲ၊ နွား တိရစ္ဆာန်နှင့် အိမ်မွေး တိရစ္ဆာန်များကို သက်ဆိုင်ရာတိရစ္ဆာန် ထောင်သို့ပို့အပ်ရမည်။

၂၅။ ကော်မတီက တာဝန်ပေးအပ်ခြင်းခံရသော စည်ပင်သာယာဝန်ထမ်းသည် စည်ပင်သာယာ လမ်းများပေါ်တွင် စက်ဆုပ်ဖွယ်ရာဖြစ်သည့် တိရစ္ဆာန်အသေကောင်ကို တွေ့ရှိပါက ရှင်းလင်း စွန့်ပစ်သည့် အစီအစဉ်အတိုင်း ဆောင်ရွက်ရမည်။

၂၆။ ကော်မတီသည် မြို့တော်နယ်နိမိတ်အတွင်း -

- (က) မိမိ၏အစီအစဉ်ဖြင့် မိမိပိုင်မြေပေါ်တွင် တိရစ္ဆာန်ထောင်များကို တည်ထောင်ခွင့် ရှိသည်။
- (ခ) လိုအပ်ပါက အဖွဲ့အစည်းတစ်ရပ်ရပ် သို့မဟုတ် ပုဂ္ဂိုလ်တစ်ဦးဦးအားသတ်မှတ် ချက်များနှင့်အညီ တိရစ္ဆာန်ထောင် တည်ထောင် ခွင့်ပြုနိုင်သည်။

၂၇။ ကော်မတီသည် မြို့တော်နယ်နိမိတ်အတွင်း အများပြည်သူဆိုင်ရာနေရာတွင် စည်းကမ်းမဲ့ သွားလာနေသည့် ခွေး၊ ကြောင် သို့မဟုတ် ကော်မတီက ဘေးအန္တရာယ်ရှိကြောင်း သတ်မှတ်သည့် မည်သည့်တိရစ္ဆာန်ကိုမဆို သုတ်သင် ရှင်းလင်းနိုင်သည်။

၂၈။ လိုင်စင်ရရှိသူ သို့မဟုတ် အိမ်မွေးတိရစ္ဆာန်မွေးမြူရန် ခွင့်ပြုချက် ရရှိသူသည် မြို့တော် နယ်နိမိတ်အတွင်း ရောဂါတစ်စုံတစ်ရာကြောင့် မိမိ၏တိရစ္ဆာန် သေဆုံးပါက ကော်မတီ သို့မဟုတ် ဌာန သို့မဟုတ် အနီးဆုံး မြို့နယ်စည်ပင်သာယာအုပ်ချုပ်ရေးမှူးရုံးသို့ မြေမြှုပ်ခြင်း၊ မီးရှို့ခြင်း၊ ဖျက်ဆီးမှုတစ်စုံတစ်ရာ မပြုလုပ်မီ ကိုယ်တိုင်ဖြစ်စေ၊ သင့်လျော်သည့်နည်းဖြင့်ဖြစ်စေ အမြန်ဆုံး အကြောင်းကြားရမည်။

၂၉။ ကော်မတီသည် -

- (က) နည်းဥပဒေ ၂၈ အရ အကြောင်းကြားချက်ရရှိလျှင် အဆိုပါနေရာသို့ အမြန်ဆုံး သွားရောက်စစ်ဆေးပြီး ရှင်းလင်းစွန့်ပစ်မှုအစီအစဉ်များကို ဆောင်ရွက်ရမည်။
- (ခ) နည်းဥပဒေခွဲ(က)အရ စစ်ဆေးရာ၌ အများပြည်သူ၏ ကျန်းမာရေးကို အန္တရာယ် ဖြစ်စေနိုင်ကြောင်း တွေ့ရှိလျှင် လိုအပ်သည့် ကာကွယ်မှုအစီအစဉ်များကို ဆောင်ရွက် ရမည်။ လိုအပ်ပါက သက်ဆိုင်ရာဌာနများနှင့် ညှိနှိုင်းပူးပေါင်းဆောင်ရွက်ရမည်။

အခန်း(၅)

တိရစ္ဆာန်ထောင်ရှိ တိရစ္ဆာန်များနှင့် စပ်လျဉ်း၍ ကြီးကြပ်ဆောင်ရွက်ခြင်း

၃၀။ ကော်မတီသည် တိရစ္ဆာန်ထောင်ရှိ တိရစ္ဆာန်များနှင့် စပ်လျဉ်း၍ ကြီးကြပ် ဆောင်ရွက်နိုင်ရန် အလို့ငှာ တိရစ္ဆာန်ထောင်တာဝန်ခံများကို လိုအပ်သလို တာဝန်ပေးအပ်နိုင်သည်။

၃၁။ ကော်မတီသည် -

- (က) ဖမ်းဆီးထားသော ကျွဲ၊ နွားတိရစ္ဆာန်အား ဖမ်းဆီးသည့်နေ့မှ (၁)လ အတွင်း ပိုင်ရှင် ဖြစ်သူက လိုင်စင်အပါအဝင် ပိုင်ဆိုင်ကြောင်းကို တင်ပြနိုင်လျှင် ဖမ်းဆီးဆုကြေးငွေ၊ ထိန်းသိမ်းစောင့်ရှောက်ခ၊ ကျွေးမွေးစရိတ်နှင့် ဒဏ်ကြေးငွေတို့ကို ကော်မတီသို့ ပေးသွင်းစေပြီး ရွေးယူခွင့်ပြုနိုင်သည်။
- (ခ) ဖမ်းဆီးထားသော အိမ်မွေးတိရစ္ဆာန်အား ဖမ်းဆီးသည့်နေ့မှ (၇)ရက်အတွင်း ပိုင်ရှင် ဖြစ်သူက လိုင်စင်အပါအဝင် ပိုင်ဆိုင်ကြောင်းကို တင်ပြနိုင်လျှင် ဖမ်းဆီးဆုကြေးငွေ၊ ထိန်းသိမ်း စောင့်ရှောက်ခ၊ ကျွေးမွေးစရိတ်နှင့် ဒဏ်ကြေးငွေတို့ကို ကော်မတီသို့ ပေးသွင်းစေပြီး ရွေးယူခွင့်ပြုနိုင်သည်။
- (ဂ) သတ်မှတ်ထားသောကာလအထိ လာရောက်ရွေးယူခြင်းမပြုသည့် တိရစ္ဆာန်များကို စစ်ဆေးပြီး ရောဂါဘယကင်းရှင်းကြောင်း တွေ့ရှိပါက လေလံတင်ရောင်းချရန်

သို့မဟုတ် သင့်လျော်သည့်နည်းလမ်းဖြင့် စီမံခန့်ခွဲနိုင်သည်။ ရောဂါဘယရှိကြောင်း တွေ့ရှိပါက သတ်မှတ်ထားသည့်နည်းလမ်းအတိုင်း သုတ်သင်ရှင်းလင်းရမည်။

၃၂။ ကော်မတီသည် နည်းဥပဒေ ၃၁၊ နည်းဥပဒေခွဲ(ဂ)အရ လေလံတင်ရောင်းချသင့်သည်ဟု ထင်မြင်လျှင် သင့်လျော်သည့် စည်ပင်သာယာဝန်ထမ်းများ ပါဝင်သော လေလံတင်ရောင်းချရေး အဖွဲ့ကို ဖွဲ့စည်း၍ တာဝန်ပေးအပ်နိုင်သည်။

၃၃။ လေလံတင်ရောင်းချရေးအဖွဲ့သည် ကော်မတီ၏ သဘောတူညီချက်ဖြင့် -

- (က) လေလံတင်ရောင်းချမည့် တိရစ္ဆာန်အမျိုးအစားကောင်ရေ၊ လေလံစည်းကမ်း၊ လေလံ တင်ရောင်းချပွဲ ကျင်းပမည့်နေ့ရက်၊ အချိန်၊ နေရာတို့ကို အများပြည်သူသိရှိရန် လေလံတင် ရောင်းချမည့်နေ့မတိုင်မီ အနည်းဆုံး(၇)ရက်ကြိုတင်၍ ကြေညာရမည်။
- (ခ) လေလံတင်ရောင်းချမည့် တိရစ္ဆာန်၏ ကာလပေါက်ဈေးထက် မနိမ့်သော ကြမ်းခင်း ဈေးကို သတ်မှတ်နိုင်သည်။
- (ဂ) လေလံတင်ရောင်းချရငွေများမှ အမှန်ကုန်ကျစရိတ်များကို ကော်မတီ၏ အတည် ပြုချက်ရယူပြီး နုတ်ယူခွင့်ရှိသည်။
- (ဃ) လေလံတင်ရောင်းချရငွေမှ ကျန်ငွေကို သတ်မှတ်ထားသည့်နည်းလမ်းနှင့်အညီ ကော်မတီပိုင်ငွေအဖြစ် ပေးသွင်းရမည်။

၃၄။ တိရစ္ဆာန်ထောင်တာဝန်ခံသည် ကော်မတီ၏ သဘောတူညီချက်ဖြင့် -

- (က) တိရစ္ဆာန်အမျိုးအစားအလိုက် ဖမ်းဆီးဆုကြေးငွေ၊ ဖမ်းဆီးရမိသည့် တိရစ္ဆာန် များအား တိရစ္ဆာန်ထောင်တွင် ထိန်းသိမ်းထားရှိခြင်းအတွက် ထိန်းသိမ်း စောင့်ရှောက်ခ၊ ကျွေးမွေးစရိတ်နှင့် ဒဏ်ကြေးငွေတို့ကို တိရစ္ဆာန်ထောင်တွင် အများ မြင်သာသည့်နေရာ၌ ချိတ်ဆွဲထားရှိ ရမည်။
- (ခ) တိရစ္ဆာန်ထောင်တွင် ထိန်းသိမ်းထားစဉ်အတွင်း တိရစ္ဆာန်သေဆုံးလျှင် သက်ဆိုင်ရာ တိရစ္ဆာန်ဆေးကုဆရာဝန်၏ စစ်ဆေးချက်မှတ်တမ်းရယူပြီးနောက် သတ်မှတ် ထားသည့် နည်းလမ်းအတိုင်း ဖျက်ဆီးရမည်။

အခန်း(၆)

စီမံခန့်ခွဲရေးနည်းလမ်းအရ အရေးယူခြင်း

၃၅။ ကော်မတီသည် လိုင်စင်သို့မဟုတ် ခွင့်ပြုချက်ပါ စည်းကမ်းချက် တစ်ရပ်ရပ်ကိုဖြစ်စေ၊ ကော်မတီ၏ ညွှန်ကြားချက်တစ်ရပ်ရပ်ကိုဖြစ်စေ ဖောက်ဖျက်ကျူးလွန်သော လိုင်စင်သို့မဟုတ် ခွင့်ပြုချက်ရရှိသူအား လိုအပ်ပါကစုံစမ်းစစ်ဆေး၍ အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ် ကို ချမှတ်နိုင်သည် -

- (က) သတိပေးခြင်း၊
- (ခ) သတ်မှတ်ထားသော ဒဏ်ကြေးငွေတပ်ရိုက်ခြင်း၊
- (ဂ) လုပ်ငန်း သို့မဟုတ် ခွင့်ပြုချက်ကို ကာလအကန့်အသတ်ဖြင့် ရုပ်ဆိုင်းခြင်း၊
- (ဃ) လိုင်စင် သို့မဟုတ် ခွင့်ပြုချက်ကို ကာလအကန့်အသတ်ဖြင့် ရုပ်သိမ်းခြင်း၊
- (င) လိုင်စင် သို့မဟုတ် ခွင့်ပြုချက်ကို ပယ်ဖျက်ခြင်း။

၃၆။ (က) နည်းဥပဒေ ၃၅၊ နည်းဥပဒေခွဲ (ဃ)အရ လိုင်စင် သို့မဟုတ် ခွင့်ပြုချက်ကို ကာလ အကန့်အသတ်ဖြင့် ရုပ်သိမ်းခြင်းခံရသူသည် ယင်းရုပ်ဆိုင်းကာလ ကုန်ဆုံးသည့်အခါ လိုင်စင် သို့မဟုတ် ခွင့်ပြုချက်ပြန်လည်ရရှိရန် သတ်မှတ်ချက်များနှင့်အညီ ဌာနသို့ လျှောက်ထားနိုင်သည်။

- (ခ) ကော်မတီသည် နည်းဥပဒေခွဲ(က)အရ လျှောက်ထားချက်ကို စိစစ်ပြီး ယခင် ဖောက်ဖျက် ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ထပ်မံ ဖောက်ဖျက် ကျူးလွန်ခြင်းမပြုပါဟု ဝန်ခံကတိပြုစေ၍ လိုင်စင် သို့မဟုတ် ခွင့်ပြုချက် ကို ပြန်လည်ထုတ်ပေး နိုင်သည်။

၃၇။ ကော်မတီသည် နည်းဥပဒေ ၃၆၊ နည်းဥပဒေခွဲ(ခ)အရ ပြန်လည်ထုတ်ပေးသော လိုင်စင် သို့မဟုတ် ခွင့်ပြုချက်ကို ရရှိသူက ယခင်ဖောက်ဖျက်ကျူးလွန်ခဲ့သည့် စည်းကမ်းချက်နှင့် ညွှန်ကြားချက်ကို ထပ်မံဖောက်ဖျက်လျှင် ထိုသူ၏ လိုင်စင် သို့မဟုတ် ခွင့်ပြုချက်ကို ပယ်ဖျက် နိုင်သည်။

၃၈။ ကော်မတီသည် မြို့တော်နယ်နိမိတ်အတွင်း ကျွဲ၊ နွား၊ တိရစ္ဆာန်များကို လိုင်စင်မရှိဘဲ မွေးမြူခြင်း၊ လူနေရပ်ကွက်အတွင်း မွေးမြူခြင်း၊ စီးပွားရေးအလို့ငှာ ကြက်၊ ဘဲ၊ ငှက်၊ သိုး၊ ဆိတ် တစ်မျိုးမျိုးကို လိုင်စင်မရှိဘဲမွေးမြူခြင်း၊ လူနေရပ်ကွက်အတွင်း မွေးမြူခြင်းတို့ ပြုလုပ်သူ မည်သူကိုမဆို စီမံခန့်ခွဲရေး နည်းလမ်းအရ အရေးယူဆောင်ရွက်နိုင်သည်။

၃၉။ ကော်မတီသည် ဤနည်းဥပဒေများအရ ချမှတ်သည့် စီမံခန့်ခွဲရေးဆိုင်ရာ အမိန့်တစ်ရပ်ကို ပြန်လည်သုံးသပ်ပြီးပြင်ဆင်ခြင်းပြုနိုင်သည်။

အခန်း(၇)

အထွေထွေ

၄၀။ ကော်မတီသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သက်ဆိုင်ရာဌာန၊ အဖွဲ့အစည်း သို့မဟုတ် ပုဂ္ဂိုလ်အား လွှဲအပ်ဆောင်ရွက်စေနိုင် သည်။

၄၁။ ဌာနမှူးသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သင့်လျော်သည့်ဝန်ထမ်းများအား လွှဲအပ်ဆောင်ရွက်စေနိုင်သည်။

၄၂။ ကော်မတီသည် ဤနည်းဥပဒေများပါကိစ္စရပ်များကို အကောင်အထည် ဖော်ဆောင်ရွက် ရာတွင် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက် နှင့် လုပ်ထုံးလုပ်နည်းများကို ထုတ်ပြန်နိုင်သည်။

အမိန့်အရ

(ပုံ) အောင်မောင်း

ဝန်ကြီး

စည်ပင်သာယာရေးဝန်ကြီးဌာန